

आकाशवाणी मध्यप्रदेश से प्रस्तुत हैं प्रादेशिक समाचार

मुख्य समाचार :-

- राष्ट्रपति ने आदि कर्मयोगी अभियान के तहत उत्कृष्ट प्रदर्शन करने वालों को किया सम्मानित, प्रदेश के बैतूल जिले को मिला सम्मान।
- मुख्यमंत्री कल भोपाल में किसान सम्मेलन में लेंगे हिस्सा, 2500 से अधिक किसान होंगे शामिल।
- केन्द्रीय कृषि मंत्री शिवराज सिंह चौहान ने विदिशा में कृषि अधिकारियों के साथ की बैठक।
- भारत सुल्तान जोहोर कप जूनियर हॉकी कप प्रतियोगिता के फायनल में पहुँचा।

राष्ट्रपति - आदि कर्मयोगी

राष्ट्रपति द्रौपदी मुर्मु ने कहा है कि आदि कर्मयोगी अभियान प्रत्येक आदिवासी गाँव को आत्मनिर्भर और स्वावलम्बी बनाने के उद्देश्य से शुरू किया गया है। आज नई दिल्ली में आदि कर्मयोगी अभियान पर राष्ट्रीय सम्मेलन को संबोधित करते हुए, राष्ट्रपति ने कहा कि इस अभियान के माध्यम से यह सुनिश्चित किया जाएगा कि आदिवासी समुदाय राष्ट्रीय विकास की यात्रा में भागीदार बनें और विकास का लाभ आदिवासी क्षेत्रों तक भी पहुँचे।

इस कार्यक्रम में उत्कृष्ट क्रियान्वयन के लिए बैतूल जिले को राष्ट्रीय सम्मान मिला है। राष्ट्रपति ने आदि कर्मयोगी अभियान में बेस्ट परफॉर्मिंग डिस्ट्रिक्ट के लिए बैतूल कलेक्टर नरेन्द्र कुमार सूर्यवंशी को सम्मानित किया।

जिले में डिस्ट्रिक्ट प्रोसेस लैब के माध्यम से ब्लॉक स्तरीय मास्टर ट्रेनर्स को प्रशिक्षण देकर 554 ग्रामों में ट्रांजिट वॉक, ग्राम सभाओं का आयोजन से इन जनजातीय बाहुल्य ग्रामों के समग्र विकास का विजन प्लान तैयार किया गया है।

किसान सम्मेलन

मुख्यमंत्री डॉ. मोहन यादव कल भोपाल में आयोजित किसान सम्मेलन हिस्सा लेंगे। मुख्यमंत्री निवास पर आयोजित सम्मेलन में

नर्मदापुरम, भोपाल, सीहोर, राजगढ़, रायसेन एवं विदिशा जिले से लगभग 2500 किसान शामिल होंगे। इसमें किसानों को भावांतर योजना की जानकारी दी जाएगी और योजना का लाभ उठाने के लिए प्रेरित किया जाएगा। योजना अंतर्गत किसान 24 अक्टूबर से 15 जनवरी तक मंडी में फसल बेच सकेंगे। किसानों को 15 दिनों में भावांतर की राशि उनके आधार लिंक बैंक खातों में सीधे अंतरित की जाएगी।

मुख्यमंत्री

मुख्यमंत्री डॉ. मोहन यादव कल, राजगढ़ और सीहोर जिलों के दौरे पर रहेंगे। वे राजगढ़ जिले के ब्यावरा में प्राकृतिक आपदा से प्रभावित किसानों के खातों में 277 करोड़ रुपये की राहत राशि अंतरित करेंगे। इसी कार्यक्रम में मुख्यमंत्री करीब 33 करोड़ की लागत से बनने वाली नगर जल प्रदाय योजना का भूमिपूजन भी करेंगे और 193 करोड़ रुपये के 41 विकास कार्यों का शिलान्यास और लोकार्पण करेंगे। इसके बाद मुख्यमंत्री सीहोर जिले के बिलकिसगंज पहुंचेंगे, जहां वे दो लाख से ज्यादा किसानों को फसल नुकसान की भरपाई के तौर पर 118 करोड़ रुपये से अधिक की राशि सिंगल क्लिक के ज़रिए उनके खातों में अंतरित करेंगे।

जीएसटी

प्रधानमंत्री नरेन्द्र मोदी द्वारा घोषित वस्तु एवं सेवा कर (GST) सुधार पिछले महीने की 22 तारीख से लागू हो गए हैं। प्रधानमंत्री ने इसे 'बचत उत्सव' का नाम दिया है, जिससे पूरे देश के उपभोक्ताओं को लाभ मिल रहा है। छतरपुर जिले की प्रियंका ने बीमा क्षेत्र में जीएसटी पर दी गई छूट को लेकर अपने विचार साझा किये..

शिवराज सिंह चौहान

केंद्रीय कृषि मंत्री शिवराज सिंह चौहान ने आज विदिशा में कृषि विभाग के अधिकारियों के साथ बैठक की। बैठक में आगामी रबी फसल की तैयारी, बीज और खाद की उपलब्धता तथा वितरण व्यवस्था की समीक्षा की गई। श्री चौहान ने कहा कि किसानों को समय पर खाद और बीज मिल सके, इसके लिए आवश्यक कदम उठाए जा रहे हैं।

स्कूल रैंकिंग

भोपाल के मॉडल हायर सेकेंडरी स्कूल, टी.टी. नगर को एजुकेशन वर्ल्ड संस्था द्वारा जारी सरकारी स्कूलों की रैंकिंग 2025-26 में देश में पहला स्थान प्राप्त हुआ है। रैंकिंग में स्कूल को अध्ययन सुविधाओं, इन्फ्रास्ट्रक्चर, शिक्षण गुणवत्ता, सांस्कृतिक और खेल गतिविधियों सहित कई मानकों के आधार पर अंक दिए गए हैं। यह लगातार तीसरा वर्ष है जब मॉडल स्कूल को यह स्थान मिला है। नई दिल्ली में आयोजित समारोह में केन्द्र सरकार के वित्तीय सलाहकार प्रताप सिंह ने कल स्कूल

गडकरी - एसोचैम

सड़क परिवहन एवं राजमार्ग मंत्री, नितिन गडकरी ने कहा है कि भारत की लॉजिस्टिक्स लागत देश के सकल घरेलू उत्पाद के 16 प्रतिशत से घटकर इस साल के अंत तक सिंगल डिजिट में आ जाएगी। श्री गडकरी आज नई दिल्ली में एसोचैम के वार्षिक सम्मेलन को संबोधित कर रहे थे ।

उन्होंने कहा कि भारत की लॉजिस्टिक्स लागत वर्तमान में अमरीका और चीन से अधिक है। इसके कारण ही निर्यात बाधित हुआ है। श्री गडकरी ने कहा कि निर्यात बढ़ाना देश के लिए सबसे महत्वपूर्ण एजेंडा है। इसके लिए लॉजिस्टिक्स लागत कम करके, परिवहन सुविधाओं में सुधार करके और स्वदेशी उत्पादन को बढ़ावा देकर ही प्राप्त किया जा सकता है।

श्री गडकरी ने हाइड्रोजन को देश के भविष्य का ईंधन बताया और कहा कि भारत पर्यावरणीय जिम्मेदारियों को पूरा करते हुए दुनिया को ऊर्जा निर्यातक बन सकता है। उन्होंने आगे कहा कि भारत 2027 तक अपने सभी पुराने ठोस कचरे का उपयोग सड़क निर्माण के लिए करेगा।

गुजरात मंत्रिमंडल

गुजरात में भाजपा के नेतृत्व वाली सरकार ने आज नए मंत्रिमंडल की घोषणा की। हर्ष सांघवी ने राज्य के उपमुख्यमंत्री पद की शपथ ली। राज्यपाल आचार्य देवव्रत ने गांधीनगर के महात्मा मंदिर में आयोजित एक समारोह में 21 मंत्रियों को पद और गोपनीयता की शपथ दिलाई। इस अवसर पर मुख्यमंत्री भूपेंद्र पटेल और भाजपा के राष्ट्रीय अध्यक्ष जेपी नड्डा उपस्थित थे। उल्लेखनीय

है कि मुख्यमंत्री भूपेंद्र पटेल को छोड़कर पूरे राज्य मंत्रिमंडल ने कल इस्तीफा दे दिया था।

दिवाली

दीपावली पर्व के लिए मध्यक्षेत्र विद्युत वितरण कंपनी द्वारा हर घर, दुकान, और व्यापारिक केन्द्रों को रोशन करने के हरसंभव प्रयास किए गए हैं। कंपनी ने अपने कार्यक्षेत्र के कमिश्नरी, जिला, तहसील, ब्लॉक और ग्रामीण क्षेत्रों में अस्थाई शिकायत निवारण केन्द्र खोले हैं। भोपाल शहर में शिकायत निवारण के लिए 140 से अधिक टीमें तैनाती हैं, जिनमें लगभग डेढ़ हजार कार्मिकों की इयूटी चौबीसों घंटे शिकायत निवारण और निर्बाध विद्युत आपूर्ति सुनिश्चित करने के लिए लगाई गई है। इसी तरह प्रदेश में अन्य जगहों पर भी व्यवस्था की गई है।

जोहोर कप

भारत ने आज अपने अंतिम ग्रुप मैच में मेजबान मलेशिया को 2-1 से हराकर सुल्तान जोहर कप जूनियर हॉकी टूर्नामेंट के फाइनल में जगह बना ली है। गुरजोत सिंह और सौरभ आनंद कुशवाहा ने पेनल्टी कॉर्नर पर दो गोल दागकर भारतीय टीम की जीत सुनिश्चित की। फाइनल मुकाबला कल भारत और ऑस्ट्रेलिया के बीच खेला जाएगा।

डाक विभाग

डाक विभाग ने भूतपूर्व सैनिक कल्याण विभाग के सहयोग से एक समर्पित सेवा शुरू की है, जिसका उद्देश्य पूर्व सैनिक अंशदायी स्वास्थ्य योजना - ईसीएचएस के अंतर्गत आने वाले उन लाभार्थियों के लिए दवाओं के परिवहन और घर-घर वितरण की सुविधा प्रदान करना है, जिन्हें ईसीएचएस पॉलीक्लिनिक में उपलब्ध नहीं कराया जा सकता। इस पहल के तहत दवाएं ईसीएचएस पॉलीक्लिनिकों में स्थित जन सेवा केंद्र के ग्राम स्तरीय उद्यमियों (वीएलई) द्वारा प्राप्त और पैक की जाएगी, जबकि इनकी रसद व्यवस्था और वितरण का कार्यभार भारतीय डाक द्वारा संभाला जाएगा। इस सेवा का पहला प्रायोगिक संचालन 31 जुलाई को दिल्ली में किया गया था, जहां इसे उत्साहजनक प्रतिक्रिया प्राप्त हुई। इसके बाद इसे राष्ट्रीय राजधानी क्षेत्र में हरियाणा और उत्तर प्रदेश तक विस्तारित किया गया है।

अब कुछ समाचार संक्षेप में :-

- महिला एवं बाल विकास मंत्री निर्मला भूरिया ने आज झाबुआ में दो दिवसीय स्वदेशी मेला एवं दीपोत्सव का शुभारंभ किया।
- खंडवा नगरीय प्रशासन विभाग के आयुक्त ने आज सिंहस्थ के विकास कार्यों की समीक्षा कर समय सीमा में कार्य पूर्ण करने के निर्देश दिए।
- गुना में मोबाइल कोर्ट की कार्रवाई में ग्राम सोनखरा की 2 हेक्टेयर शासकीय भूमि अतिक्रमण मुक्त कराई गई।
- शहडोल जिले में लोकल फार वोकल को बढ़ावा देने के लिए एनसीसी कैडेट्स विशेष अभियान चला रहे हैं।
- राष्ट्रीय बाल वैज्ञानिक प्रदर्शनी का 52वां आयोजन श्यामला हिल्स स्थित क्षेत्रीय शिक्षा संस्थान में 18 नवम्बर से भोपाल में होगा।
- **अशोकनगर जिले में** आज उल्लास नवभारत साक्षरता कार्यक्रम के अंतर्गत जिला जेल में बंदीयों को साक्षर करने के लिए पठन-पाठन सामग्री प्रदाय की गई।
- छिंदवाड़ा और शिवपुरी जिले में कल धनतेरस के पर्व पर सर्राफा बाजार दुकानदारों ने ग्राहकों के स्वागत के लिए विशेष तैयारियाँ की हैं।
- गुना में 69वीं राज्य स्तरीय शालेय बास्केटबॉल प्रतियोगिता का 13 से 17 अक्टूबर का आज पुरस्कार वितरण के साथ हुआ समापन।
- प्रदेश के नौगाँव में सबसे कम न्यूनतम तापमान 15 डिग्री सेल्सियस दर्ज किया गया। इसके अलावा अमरकंटक, खंडवा, चित्रकूट और खरगोन में 17 डिग्री सेल्सियस के आसपास बना हुआ है।
